

नए कोर्स... आईआईटी इंदौर का वर्ष 2024 के लिए विजन तैयार

496 करोड़ के तीसरे चरण के प्रस्ताव को स्वीकृति

इंदौर ■ राज न्यूज नेटवर्क

नए साल की शुरुआत में ही आईआईटी इंदौर ने 2024 के लिए विजन तैयार कर लिया है। संस्थान के निदेशक प्रोफेसर सुहास जोशी ने कहा अमृत सरोवर झील और ओलंपिक स्तर की आउटडोर खेल सुविधाओं का निर्माण जिसमें एक फुटबॉल मैदान, 400 मीटर सिंथेटिक एथलेटिक ट्रैक, एक हॉकी मैदान, लॉन टेनिस कोर्ट, वॉलीबॉल कोर्ट और बैठने की गैलरी शामिल हैं, जून तक पूरा होने की संभावना है। पीएम-अजय बाबू जगजीवन राम छात्रावास योजना के तहत 250 स्टूडेंट्स के लिए छात्रावास बनाने की प्रक्रिया पहले ही शुरू हो चुकी है। 496 करोड़ रुपये के तीसरे



चरण के प्रस्ताव को स्वीकृति दे दी गई है और जल्द ही इस क्षेत्र में निविदाएं खुल जाएंगी। यह चरण बहुत विस्तृत होगा और इसमें भारी और परिष्कृत लैब कॉम्प्लेक्स, अकादमिक पॉड, उत्कृष्टता केंद्र, हॉस्टल, आवासीय परिसर और स्टूडियो अपार्टमेंट शामिल होंगे। आने वाले समय में, यह परिसर

अपनी तरह के अद्वितीय परिसर में बदल जाएगा, जो अपने स्टूडेंट्स और कर्मचारियों को विश्वस्तरीय सुविधाएं प्रदान करेगा।

यूजी-पीजी में कई नए कोर्स

वर्ष 2024 के लिए, प्रोफेसर जोशी ने कहा, 5 वर्षों में, संस्थान ने

अर्थशास्त्र, इंडस्ट्रियल डिजाइन, इंडस्ट्रियल केमिस्ट्री, बायोमेडिकल इंजीनियरिंग, इलेक्ट्रॉनिक्स और संचार जैसे विभिन्न विषयों में यूजी कार्यक्रम शुरू करने की योजना बनाई है। इसी तरह, प्रस्तावित पीजी कार्यक्रमों में साइबर सुरक्षा, डेटा विज्ञान, अर्थशास्त्र, इंडस्ट्रियल डिजाइन जैसे विषय शामिल हैं और उद्योगों के लिए विशेष रूप से तैयार किए गए अन्य कार्यकारी मास्टर कार्यक्रम भी ऑफर किए जा रहे हैं। हम एक नया इलेक्टिव मैकेनिज्म भी शुरू करने जा रहे हैं जिसमें प्रथम वर्ष से ही स्टूडेंट्स के पास इलेक्टिव चुनने के लिए 2 बास्केट होंगे। इन्हें बड़े पैमाने पर सोसाइटील बास्केट और प्रोफेशनल बास्केट में बांटा जाएगा। जबकि सोसाइटील

बास्केट में उद्योग, डिजाइन थिंकिंग, रूरल इमर्शन आदि शामिल होंगे, वहीं प्रोफेशनल बास्केट में एआई, एमएल, क्वांटम प्रौद्योगिकी और उद्यमिता शामिल होगी।

10 शैक्षणिक पाठ्यक्रम शुरू कर रचा इतिहास

प्रोफेसर जोशी ने कहा संस्थान को पूर्व अध्यक्ष प्रोफेसर दीपक फाटक और इसरो व अंतरिक्ष आयोग के पूर्व अध्यक्ष व अंतरिक्ष विभाग के सचिव डॉ. के. सिवन को शासी मंडल के मौजूदा अध्यक्ष के रूप में पाना खुशी की बात है। संस्थान ने पिछले वर्ष में कई खास उपलब्धियां हासिल की हैं। शैक्षणिक

स्तर पर हमने एक समय में 10 शैक्षणिक पाठ्यक्रम शुरू करके इतिहास रचा है, जिसमें अंतरिक्ष विज्ञान और इंजीनियरिंग से लेकर गणित, भौतिकी, केमिकल इंजीनियरिंग तक शामिल हैं। हमने स्टूडेंट्स को कई शोध क्षेत्रों में प्रयोग करते हुए चीजों को बनाने, तोड़ने, फिर से बनाने और उस पर शोध करने के लिए अपनी शानदार कल्पना का उपयोग करने का एक अनोखा अवसर प्रदान करने के लिए मेकर स्पेस लेबोरेटरी व प्रोफेसर दीपक फाटक टिकरर्स लैब बनाई है। साथ ही, हमें भारत सरकार के दूरसंचार विभाग द्वारा देश में स्थापित की जाने वाली 5 जी की 100 प्रयोगशालाओं में चुना गया है।